

**សេចក្តីប្រកាសសន្យាផ្តល់ជំនួយរបស់សហរដ្ឋអាមេរិក**

**ក្នុងកិច្ចប្រជុំពិគ្រោះយោបល់**

**រាជធានីភ្នំពេញ ព្រះរាជាណាចក្រកម្ពុជា**

**ថ្ងៃទី ២-៣ ខែមិថុនា ឆ្នាំ ២០០៦**

នេះជាឆ្នាំទី១៥ជាប់គ្នាហើយ ដែលសហរដ្ឋអាមេរិកមានសេចក្តីរីករាយសូមបញ្ជាក់ពីជំហរគាំទ្រយ៉ាងម៉ឺងម៉ាត់របស់ខ្លួន ដើម្បីកសាងប្រទេសកម្ពុជាមួយប្រកបដោយសន្តិភាព ភាពរុងរឿង និងប្រជាធិបតេយ្យ ។

សហរដ្ឋអាមេរិកបានផ្តល់ជំនួយជាង ៦៣ លានដុល្លារដល់កម្ពុជាក្នុងនាមជំនួយបរទេសនៅឆ្នាំ២០០៥ ។ ក៏ដូចជាឆ្នាំ ២០០៤ដែរ យើងបានផ្តល់ជំនួយតាមរយៈ ទីភ្នាក់ងារសហរដ្ឋអាមេរិកដើម្បីអភិវឌ្ឍន៍អន្តរជាតិ (USAID) ប្រហែលជា ៥៧ លានដុល្លារដល់កម្ពុជាក្នុងឆ្នាំ ២០០៥ ដែលជាកំរិតខ្ពស់បំផុតចាប់តាំងពីឆ្នាំ ១៩៩៣មក ។ យើងបានបែងចែកជំនួយនេះជាចំបងតាមរយៈ កិច្ចព្រមព្រៀងសហប្រតិបត្តិការ រឺ ជំនួយផ្តល់ដោយផ្ទាល់ដល់បណ្តាញអង្គការក្រៅរដ្ឋាភិបាល ទាំងអង្គការជាតិនិងអន្តរជាតិ ។ នៅក្នុងឆ្នាំ ២០០៥ ផ្នែកសំខាន់ៗក្នុងប្រទេសកម្ពុជាបានទទួលជំនួយពីទីភ្នាក់ងារសហរដ្ឋអាមេរិកដើម្បីអភិវឌ្ឍន៍អន្តរជាតិ (USAID) រួមមាន ផ្នែកសុខាភិបាល (២៩.៣ លានដុល្លារ) ផ្នែកអប់រំជាមូលដ្ឋាន (៦លានដុល្លារ) និងអភិបាលកិច្ចល្អ (១៩.៨លានដុល្លារ) ព្រមទាំងជំនួយជាច្រើនទៀតដែលបានផ្តល់ដោយទីភ្នាក់ងាររបស់សហរដ្ឋអាមេរិកដទៃទៀត ។ ក្រសួងការបរទេសសហរដ្ឋអាមេរិកបានផ្តល់នូវទឹកប្រាក់ចំនួន ៣.៨ លានដុល្លារសំរាប់សកម្មភាពដោះមីន មជ្ឈមណ្ឌលត្រួតពិនិត្យនិងការពារជំងឺឆ្លង (CDC) ចំនួន ២.៥ លានដុល្លារ និង ក្រសួងការងារជាង ២ លានដុល្លារសំរាប់កម្មវិធីប្រឈមមុខពីរនៃការជួញដូរនិងពលកម្មកុមារ ។ កម្មវិធីដទៃទៀតរបស់សហរដ្ឋអាមេរិកគាំទ្រលើការអភិរក្សសត្វព្រៃ និង ជួយដល់ការអភិរក្សវប្បធម៌នៅប្រាសាទអង្គរវត្ត ។ ទោះបីជាកិច្ចប្រជុំពិគ្រោះយោបល់ផ្តោតការយកចិត្តទុកដាក់ ជាពិសេសលើជំនួយរដ្ឋាភិបាលទ្វេភាគីក៏ដោយខ្ញុំសូមឆ្លៀតឱកាសនេះ ថ្លែងអំណរគុណដល់បណ្តាញដ៏ទូលំទូលាយនៃអង្គការស្ម័គ្រចិត្តឯកជន ដែលកំពុងធ្វើការក្នុងប្រទេសកម្ពុជា ហើយភាគច្រើនអង្គការទាំងនោះបានទទួលមូលនិធិតាមរយៈការបរិច្ចាគជាឯកជនពីពលរដ្ឋអាមេរិក ។

កំរិតជំនួយជាផ្លូវការរបស់សហរដ្ឋអាមេរិកមកកម្ពុជាសំរាប់ឆ្នាំ២០០៦នេះ គឺអាស្រ័យទៅលើកត្តាជាច្រើន ។ កត្តាទាំងនោះអាស្រ័យលើការប្រតិបត្តិរបស់កម្ពុជាខ្លួនឯង និង ការសំរេចរបស់សភាសហរដ្ឋអាមេរិក ។ តួលេខដំបូងសំរាប់ឆ្នាំ២០០៦ បានបង្ហាញពីជំនួយរបស់សហរដ្ឋអាមេរិកដល់កម្ពុជានឹងឈានដល់ ៦១ លានដុល្លារ ។ ហើយទឹកប្រាក់

ចំនួន ៥២,៨ លានដុល្លារនៃទឹកប្រាក់សរុបនឹងត្រូវផ្តល់ដោយ ទីភ្នាក់ងារសហរដ្ឋអាមេរិកដើម្បីអភិវឌ្ឍន៍អន្តរជាតិ (USAID) ដោយទឹកប្រាក់នេះរួមមាន ៣២,៥ លានដុល្លារ សំរាប់វិស័យសុខាភិបាល ១,៩ លានដុល្លារ សំរាប់វិស័យអប់រំ និង ១៨,៣ លានដុល្លារសំរាប់អភិបាលកិច្ចល្អ ។ ហើយទឹកប្រាក់ចំនួន៤លានដុល្លារបន្ថែមទៀត ត្រូវបានផ្តល់ដោយក្រសួងការបរទេសសហរដ្ឋអាមេរិក សំរាប់សកម្មភាពដោះមិន ២,៣ លានដុល្លារបានមកពី មជ្ឈមណ្ឌលត្រួតពិនិត្យនិងការពារជំងឺឆ្លង (CDC) វិស័យសុខាភិបាល និង ជាង ២,២ លានដុល្លារទៀតបានមកពី ក្រសួងការងារសហរដ្ឋអាមេរិក ។ កាលពីឆ្នាំកន្លងទៅនេះ ជំនួយភាគច្រើនដែលមានសំរាប់ឆ្នាំ ២០០៦ នេះ តាមពិត គឺនឹងត្រូវចំណាយក្នុងឆ្នាំសារពើពន្ធបន្ទាប់ ២០០៧ ។

សូមអនុញ្ញាតឱ្យខ្ញុំបញ្ចប់សេចក្តីប្រកាសរបស់ខ្ញុំដោយធ្វើការបញ្ជាក់ថា ការសន្យាផ្តល់ជំនួយ ៦១ លានដុល្លារ សំរាប់កិច្ចប្រជុំពិគ្រោះយោបល់ឆ្នាំនេះ មានចំនួនច្រើនជាងមួយភាគបីនៃចំនួន ៤៤ លានដុល្លារ ដែលបានសន្យាផ្តល់ ជូនកាលពីកិច្ចប្រជុំពិគ្រោះយោបល់ឆ្នាំ ២០០៤ កន្លងទៅ ។ ជាការពិតណាស់ តួលេខរបស់ទីភ្នាក់ងារសហរដ្ឋអាមេរិក ដើម្បីអភិវឌ្ឍន៍អន្តរជាតិ (USAID) តែឯកឯងក្នុងឆ្នាំនេះ គឺច្រើនជាងការផ្តល់ជូន ៤៤ លានដុល្លារ ដែលបានសន្យា ផ្តល់ជូនកាលពីកិច្ចប្រជុំពិគ្រោះយោបល់ឆ្នាំមុន ។ គួរជាទីកោតសរសើរដែរ ក្នុងការកត់សំគាល់ពីទំហំនិងកំរិតកើន ឡើងនៃជំនួយសហរដ្ឋអាមេរិកលើគំរោងកម្មវិធីនៅកម្ពុជា ហើយក៏ជាលើកទីមួយដែរក្នុងការដាក់បញ្ចូលចំនួនសរុប ទៅក្នុងសេចក្តីប្រកាសផ្តល់ជំនួយជាផ្លូវការរបស់សហរដ្ឋអាមេរិក ។

ការសន្យាផ្តល់ជំនួយនេះបង្ហាញឱ្យឃើញពីការតាំងចិត្តមិនរេររបស់យើង នៅក្នុងការជួយប្រជាជនកម្ពុជា ។ យើងសូមស្វាគមន៍នូវចំនុចវិជ្ជមាន និង លើកទឹកចិត្តចំពោះការរីកចំរើនផ្នែកសេដ្ឋកិច្ចក្នុងឆ្នាំកន្លងមកនេះ រួមបញ្ចូល ទាំងការរីកលូតលាស់នៃវិស័យទេសចរណ៍ និង ឧស្សាហកម្មកាត់ដេរ ។ យើងក៏សូមធ្វើការកត់សំគាល់ និង កោតសរសើរចំពោះជំហានវិជ្ជមានថ្មីៗនេះ ដែលបានធ្វើដើម្បីដោះស្រាយបញ្ហាអភិបាលកិច្ចដ៏សំខាន់នេះ ជាពិសេស សំរេចលុបបំបាត់ទោសព្រហ្មទណ្ឌក្នុងបទបរិហាកេរ្តិ៍ និង ចាប់ផ្តើមការសន្តោសពិតប្រាកដជាមួយគណបក្សជំរើញ ។ ដើម្បីធ្វើឱ្យប្រាកដថា ជំនួយដែលបានសន្យាត្រូវគេយកទៅប្រើប្រាស់ប្រកបដោយប្រសិទ្ធភាពខ្ពស់ ដើម្បីអភិវឌ្ឍន៍ កម្ពុជា និង ធ្វើឱ្យប្រសើរឡើងនូវជីវភាពរស់នៅរបស់ប្រជាជន តំរូវឱ្យមានការសន្តោសយោបាយ ព្រមទាំងការខិតខំ ដ៏ខ្លាំងក្លាពីសំណាក់រាជរដ្ឋាភិបាលលើការពង្រឹងគណនីយភាព និង ប្រយុទ្ធប្រឆាំងអំពើពុករលួយ ។ ប្រទេស កម្ពុជា បានទទួលផលប្រយោជន៍ជាច្រើន នៅពេលដែលពលរដ្ឋរបស់ខ្លួនចូលរួមក្នុងវិស័យសេដ្ឋកិច្ច នយោបាយ និង សកម្មភាពសង្គម ។ យើងសូមស្វាគមន៍ និង សាទរចំពោះការចាត់វិធានការដើម្បីពង្រឹងឱ្យបានខ្លាំងក្លាលើការចូល រួមនេះ ។

